

ಶರಣ ಸೇನೆ ಉದ್ಘಾಟನಾ ಸಮಾರಂಭ

ಚಿತ್ರದುರ್ಗ, ಮಾ. 14 - ಜಗತ್ತಿನಲ್ಲಿ ಶಾಶ್ವತವಾದುದು ವಿಚಾರ ಶಕ್ತಿ. ವಿಚಾರಗಳನ್ನು ಕೇಳಿಸಿಕೊಳ್ಳಲಾರದವರು ಸಮಾಜದಲ್ಲಿ ಶಕ್ತಿಯಾಗಲು ಸಾಧ್ಯವಿಲ್ಲ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ಅಭಿಪ್ರಾಯಪಟ್ಟರು.

ಶ್ರೀ ಮುರುಘರಾಜೇಂದ್ರ ಬೃಹನ್ನರದ ಅನುಭವ ಮಂಟಪದಲ್ಲಿ ನಡೆದ ಶರಣ ಸೇನೆ ಉದ್ಘಾಟನೆ ಮತ್ತು ಯುವಶಕ್ತಿಯ ಅನಾವರಣ ಕಾರ್ಯಾಗಾರದ ಅಧ್ಯಕ್ಷತೆ ವಹಿಸಿ ದಿಕ್ಕೂಚಿ ಚಿಂತನೆಗಳನ್ನು ನೀಡಿದ ಶ್ರೀಗಳು, ಸಾವಿರಾರು ಜನ ಬಂದಿರುವ ನಿಮಗೆ ಅಭಿನಂದನೆಗಳು. ವ್ಯಕ್ತಿ ಒಂದು ಶಕ್ತಿಯಾಗಬೇಕು. ಧಾರ್ಮಿಕ ಪೀಠಗಳಲ್ಲಿ ಧ್ಯಾನ ಮಾಡುವ ಹಾಗೆ ಯುವಶಕ್ತಿ ಕೇಳಿಸಿಕೊಳ್ಳಬೇಕು. ಮಾನವ ಜನಾಂಗವನ್ನು ವಿಚಾರ ಶಕ್ತಿ ಆಳುತ್ತದೆ. ಹಣ, ಅಧಿಕಾರ, ಆಸ್ತಿ ಬರುತ್ತವೆ ಮತ್ತು ಹೋಗುತ್ತವೆ. ಅದೇ ಸರ್ವಸ್ವ ಆಗಬಾರದು. ಬಂಧನದಿಂದ ನಿರಾವರಣದ ಕಡೆಗೆ ಹೋಗಬೇಕು. ಪ್ರತಿಯೊಬ್ಬರ ಶರೀರದಲ್ಲಿ ಶಕ್ತಿ ಇದೆ. ಶರೀರವು ಶಕ್ತಿಯ ಕೇಂದ್ರವಾಗಿದೆ ಎಂದರು.

ಮಾದಾರ ಚೆನ್ನಯ್ಯ ಗುರುಪೀಠದ ಶ್ರೀ ಬಸವಮೂರ್ತಿ ಮಾದಾರ ಚೆನ್ನಯ್ಯ ಸ್ವಾಮಿಗಳು ಮಾತನಾಡುತ್ತ, ಶರಣ ಪದ ಜಾತಿ, ಮತ, ಧರ್ಮದ ಎಲ್ಲೆಯನ್ನು ಮೀರಿದ್ದು. ಅದು ವಿಶ್ವವ್ಯಾಪಿಯಾದುದು. ಶರಣ ಪದದೊಂದಿಗೆ ಸೇನೆ ಪದ ಸಂಘಟನಾತ್ಮಕವಾದುದು. ಶರಣ ಸೇನೆ ಧಾರ್ಮಿಕ ತಳಹದಿಯ ಮೇಲೆ ಉದ್ಘಾಟನೆಗೊಂಡಿದೆ. ರಚನಾತ್ಮಕವಾಗಿ ಕೆಲಸ ಮಾಡಬೇಕಿದೆ. ಇದು ವ್ಯಕ್ತಿ, ಜಾತಿ, ಸಂಘಟನೆ ವಿರುದ್ಧ ರಚನೆಯಾದುದಲ್ಲ. ಉದಾತ್ತ ಚಿಂತನೆಗಳನ್ನು ಇಟ್ಟುಕೊಂಡು ರಚನೆಯಾಗಿದೆ. ದೇಶದಲ್ಲಿ ಯುವಶಕ್ತಿಯ ಸದೃಶಕ ಮಾಡಿಕೊಳ್ಳಬೇಕಿದೆ ಎಂದರು.

ಶಾಸಕ ತಿಪ್ಪಾರೆಡ್ಡಿ ಮಾತನಾಡಿ, ರೈತರಿಗೆ ಅನುಕೂಲವಾಗುವ ಚಿತ್ರದುರ್ಗ ತಾಲ್ಲೂಕಿನ ಕೆರೆಗಳಿಗೆ ನೀರು ತುಂಬಿಸುವ ಯೋಜನೆಗೆ ಮುಖ್ಯಮಂತ್ರಿಗಳ ಆದೇಶವಾಗಿದೆ ಎಂದು ತಿಳಿಸಿದರು. ಸಸಿಗೆ ನೀರೆರೆಯುವುದರ ಮುಖಾಂತರ ಶರಣ ಸೇನೆಯನ್ನು ಉದ್ಘಾಟಿಸಿ ಮಾತನಾಡಿದ ಬಿಜೆಪಿ ರಾಜ್ಯ ಉಪಾಧ್ಯಕ್ಷ ವಿಜಯೇಂದ್ರ, 12ನೇ ಶತಮಾನದಲ್ಲಿ ಬಸವಣ್ಣನವರು ಕಾಯಕ ಕ್ರಾಂತಿ ಮಾಡಿದರು. 21ನೇ ಶತಮಾನದಲ್ಲಿ ಮುರುಘಾ ಶರಣರ ಸಾರಧ್ಯದಲ್ಲಿ ಕಾಯಕ ಕ್ರಾಂತಿ ಪುನರಾವರ್ತನೆಯಾಗುತ್ತಿದೆ. ಬಸವಣ್ಣನವರು ಶರಣಸಂಸ್ಕೃತಿ ಹುಟ್ಟು ಹಾಕದಿದ್ದರೆ ಇಡೀ ಮಾನವ ಸಂಸ್ಕೃತಿ ನಾಶವಾಗುತ್ತಿತ್ತು. ನಾವು ಮನುಷ್ಯರಾಗಿದ್ದೇವೆಂದರೆ ಅದು ಶರಣಸಂಸ್ಕೃತಿಯಿಂದ. ನಮ್ಮ ನಾಡಿನಲ್ಲಿ ಮುಂದೆಯು ಶರಣಸಂಸ್ಕೃತಿ ಉಳಿಸಬೇಕಿದೆ. ಶರಣ ಸೇನೆ ಉದ್ಘಾಟನೆ ನನಗೆ ಸಂತೋಷ ತಂದಿದೆ. ಇದು ಚಿತ್ರದುರ್ಗಕ್ಕೆ ಸೀಮಿತವಾಗದೆ ರಾಜ್ಯಾದ್ಯಂತ ಪಸರಿಸಬೇಕು. ಸಮಾಜವನ್ನು ಸರಿಯಾದ ಹಾದಿಯಲ್ಲಿ ತೆಗೆದುಕೊಂಡು ಹೋಗಬೇಕಿದೆ. ಸಮ ಸಮಾಜದ ನಿರ್ಮಾಣದ ಗುರಿ ಶರಣ ಸೇನೆಯದು. ಕಾಲುಜಾರಿ ಆಗುವ ಅಪಾಯಕ್ಕಿಂತ ನಾಲಗೆ ಜಾರಿ ಆಗುವ ಅಪಾಯ ದೊಡ್ಡದ್ದು. ಈ ಎಚ್ಚರಿಕೆಯೊಂದಿಗೆ ಶರಣ ಸಂಘಟನೆ ಸಾಗಬೇಕಿದೆ. ದೇಶದ ಯುವ ಶಕ್ತಿಯೇ ಭರವಸೆಯ ಬೆಳಕು. ಸ್ವಾಮಿ ವಿವೇಕಾನಂದ, ಅಬ್ದುಲ್ ಕಲಾಂಜಿ, ನರೇಂದ್ರ ಮೋದೀಜಿ ಇವರು ಸಹ ಯುವಶಕ್ತಿಗೆ ಪ್ರೇರಣೆಯಾಗಿದ್ದಾರೆ ಎಂದರು.

ಇದೇ ಸಂದರ್ಭದಲ್ಲಿ ಶರಣ ಸೇನೆ ಪದಾಧಿಕಾರಿಗಳಿಗೆ ವಿಜಯೇಂದ್ರ ಅವರು ಪ್ರತಿಜ್ಞಾ ವಚನ ಬೋಧಿಸಿದರು. ಪ್ರತಿಜ್ಞಾ ವಚನ : ನಾನು ಶರಣ ಸೇನೆಯ ಸದಸ್ಯನಾಗಲು ಇಚ್ಛಿಸುತ್ತೇನೆ. ಶರಣ ಸೇನೆಯ ಉತ್ತರದೇಶಗಳಾದ ಕಾಯಕ ತತ್ವರತೆ, ವೈಚಾರಿಕತೆ ಮತ್ತು ಮಾನವೀಯತೆ ಮುಂತಾದ ಮೌಲ್ಯಗಳನ್ನು ವೈಯಕ್ತಿಕ ಬದುಕಿನಲ್ಲಿ ಅನುಸರಿಸುತ್ತ, ಸಾರ್ವತ್ರಿಕ ಬದುಕಿನಲ್ಲಿ ಅನುಷ್ಠಾನ ಆಗುವಂತೆ ನೋಡಿಕೊಳ್ಳುತ್ತೇನೆ. ಬುದ್ಧಿ, ಬಸವ, ಗಾಂಧೀಜಿ, ಅಂಬೇಡ್ಕರ್, ಕನಕದಾಸ, ವಾಲ್ಮೀಕಿ ಮುಂತಾದ ದಾರ್ಶನಿಕರು ಕಂಡಂತಹ ಸಮಸಮಾಜದ ಆಶಯಗಳಿಗೆ ಸ್ಪಂದಿಸುತ್ತೇನೆ. ಸಾಮಾಜಿಕ ಅವಮಾನ ಆಗುವಂತಹ ಸಂದರ್ಭದಲ್ಲಿ ದುಷ್ಕೃತಿಗಳ ವಿರುದ್ಧ ಹೋರಾಡುತ್ತೇನೆ. ಶ್ರೀ ಶಿವಮೂರ್ತಿ ಮುರುಘಾ ಶರಣರ ತತ್ವಾದರ್ಶಗಳನ್ನು ಬೆಂಬಲಿಸುತ್ತೇನೆ. ಸಮೃದ್ಧ ಸಮಾಜ ರಚನೆಗೆ ತನ್ಮೂಲಕ ಸಹಕರಿಸುತ್ತೇನೆಂದು ಪ್ರತಿಜ್ಞೆ ಮಾಡುತ್ತೇನೆ.

ಶಾಸಕ ಟಿ. ರಘುಮೂರ್ತಿ, ಶರಣ ಸೇನೆ ಅಧ್ಯಕ್ಷ ಎ.ಎಂ. ಮರುಳಾರಾಧ್ಯ ಮಾತನಾಡಿದರು. ರಾಜ್ಯ ಖನಿಜ ನಿಗಮದ ಅಧ್ಯಕ್ಷ ಲಿಂಗಮೂರ್ತಿ, ಬಿಜೆಪಿ ರಾಜ್ಯ ಕಾರ್ಯದರ್ಶಿ ಕೆ.ಎಸ್.ನವೀನ್, ಎಸ್.ಜಿ.ಎಂ. ವಿದ್ಯಾಪೀಠದ ಆಡಳಿತ ಮಂಡಳಿ ಸದಸ್ಯ ಪಟೇಲ್ ಶಿವಕುಮಾರ್ ವೇದಿಕೆಯಲ್ಲಿದ್ದರು. ಜಮುರಾ ಕಲಾವಿದರಿಂದ ಪ್ರಾರ್ಥನೆ, ಜಿತೇಂದ್ರ ಎನ್. ಹುಲಿಕುಂಟೆ ಸ್ವಾಗತಿಸಿದರು. ಬಿ.ಟಿ. ಜಗದೀಶ್ ನಿರೂಪಿಸಿದರು.





